

॥ श्री-परमशिवेन्द्र-कृतं सुब्रह्मण्य-भुजङ्गम् ॥

गणेशं नमस्कृत्य गौरी-कुमारं
गजास्यं गुहस्याग्र-जातं गभीरम्।
प्रलम्बोदरं शूर्प-कर्णं त्रि-णेत्रं
प्रवक्ष्ये भुजङ्ग-प्रयातं गुहस्य ॥ १ ॥

पृथक्-षट्-किरीट-स्फुरद्-दिव्य-रत्न-
प्रभाक्षिप्त-मार्तण्ड-कोटि-प्रकाशम् ।
चलत्-कुण्डलोद्यत्-सु-गण्ड-स्थलान्तं
महानर्घ-हारोज्ज्वलत्-कम्बु-कण्ठम् ॥ २ ॥

शरत्-पूर्ण-चन्द्र-प्रभा-चारु-वक्त्रं
विराजल्ललाटं कृपा-पूर्ण-नेत्रम्।
लसद्-भ्रू-सु-नासा-पुटं विद्रुमोष्ठं
सु-दन्तावलिं सुस्मितं प्रेम-पूर्णम् ॥ ३ ॥

द्वि-षट्-बाहु-दण्डाग्र-देदीप्यमानं
क्वणत्-कङ्कणालङ्कृतोदार-हस्तम् ।
लसन्मुद्रिका-रत्न-राजत्-कराग्रं
क्वणत्-किङ्किणी-रम्य-काञ्ची-कलापम् ॥ ४ ॥

विशालोदरं विस्फुरत्-पूर्ण-कुक्षिं
कटौ-स्वर्ण-सूत्रं तटिद्-वर्ण-गात्रम्।
सु-लावण्य-नाभी-सरस्तीर-राजत्-
सु-शैवाल-रोमावली-रोचमानम् ॥ ५ ॥

सु-कल्लोल-वीची-वली-रोचमानं
लसन्मध्य-सुस्निग्ध-वासो वसानम्।
स्फुरच्चारु-दिव्योरु-जङ्घा-सु-गुल्फं
विकस्वत्-पदाब्जं नखेन्दु-प्रभाढ्यम् ॥ ६ ॥

द्वि-षट्-पङ्कजाक्षं महा-शक्ति-युक्तं
त्रि-लोक-प्रशस्तं सु-कुक्के-पुर-स्थम्।
प्रपन्नार्ति-नाशं प्रसन्नं फणीशं
पर-ब्रह्म-रूपं प्रकाशं परेशम् ॥ ७ ॥

कुमारं वरेण्यं शरण्यं सु-पुण्यं
 सु-लावण्य-पण्यं सुरेशानुवर्ण्यम्।
 लसत्-पूर्ण-कारुण्य-लक्ष्मीश-गण्यं
 सु-कारुण्यमार्याग्र-गण्यं नमामि ॥ ८ ॥
 स्फुरद्-रत्न-पीठोपरि भ्राजमानं
 हृदम्भोज-मध्ये महा-सन्निधानम्।
 समावृत्त-जानु-प्रभा-शोभमानं
 सुरैः सेव्यमानं भजे बर्हि-यानम् ॥ ९ ॥
 ज्वल-च्चारु-चामीकरादर्श-पूर्णं
 चलच्चामर-च्छत्र-चित्र-ध्वजाढ्यम्।
 सुवर्णमलान्दोलिका-मध्य-संस्थं
 महाहीन्द्र-रूपं भजे सु-प्रतापम् ॥ १० ॥
 धनुर्बाण-चक्राभयं वज्र-खेटं
 त्रि-शूलासि-पाशाङ्कुशाभीति-शङ्खम्।
 ज्वलत्-कुक्कुटं प्रोल्लसद्-द्वादशाक्षं
 प्रशस्तायुधं षण्मुखं तं भजेऽहम् ॥ ११ ॥
 स्फुरच्चारु-गण्डं द्वि-षड्-बाहु-दण्डं
 श्रितामर्त्य-षण्डं सुसम्पत्-करण्डम्।
 द्विषद्-वंश-खण्डं सदा दान-शौण्डं
 भव-प्रेम-पिण्डं भजे सु-प्रचण्डम् ॥ १२ ॥
 सदा दीन-पक्षं सुर-द्विड्-विपक्षं
 सुमृष्टान्न-भक्ष्य-प्रदानैक-दक्षम्।
 श्रितामर्त्य-वृक्षं महा-दैत्य-शिक्षं
 बहु-क्षीण-पक्षं भजे द्वादशाक्षम् ॥ १३ ॥
 त्रि-मूर्ति-स्वरूपं त्रयी-सत्-कलापं
 त्रि-लोकाधिनाथं त्रिणेत्रात्म-जातम्।
 त्रि-शक्त्या प्रयुक्तं सु-पुण्य-प्रशस्तं
 त्रि-काल-ज्ञमिष्टार्थ-दं तं भजेऽहम् ॥ १४ ॥
 विराजद्-भुजङ्गं विशालोत्तमाङ्गं
 विशुद्धात्म-सङ्गं विवृद्ध-प्रसङ्गम्।
 विचिन्त्यं शुभाङ्गं विकृत्तासुराङ्गं
 भव-व्याधि-भङ्गं भजे कुक्क-लिङ्गम् ॥ १५ ॥

गुह स्कन्द गाङ्गेय गौरी-सुतेश-
 प्रिय क्रौञ्च-भित् तारकारे सुरेश।
 मयूरासनाशेष-दोष-प्रणाश
 प्रसीद प्रसीद प्रभो चित्-प्रकाश ॥ १६ ॥
 लपन् देव-सेनेश भूतेश शेष-
 स्वरूपाग्नि-भूः कार्तिकेयान्न-दातः।
 यदेत्थं स्मरिष्यामि भक्त्या भवन्तं
 तदा मे षडास्य प्रसीद प्रसीद ॥ १७ ॥
 भुजे शौर्य-धैर्यं करे दान-धर्मः
 कटाक्षेऽतिशान्तिः षडास्येषु हास्यम्।
 हृदब्जे दया यस्य तं देवमन्यं
 कुमारान्न जाने न जाने न जाने ॥ १८ ॥
 मही-निर्जरेशान्महा-नृत्य-तोषात्
 विहङ्गाधिरूढाद् बिलान्तर्विगूढात्।
 महेशात्म-जातान्महा-भोगि-नाथाद्
 गुहाद् दैवमन्यन्न मन्ये न मन्ये ॥ १९ ॥
 सुरोत्तुङ्ग-शृङ्गार-सङ्गीत-पूर्ण-
 प्रसङ्ग-प्रियासङ्ग-सम्मोहनाङ्ग ।
 भुजङ्गेश भूतेश भृङ्गेश तुभ्यं
 नमः कुक्क-लिङ्गाय तस्मै नमस्ते ॥ २० ॥
 नमः काल-कण्ठ-प्ररूढाय तस्मै
 नमो नीलकण्ठाधिरूढाय तस्मै।
 नमः प्रोल्लसच्चारु-चूडाय तस्मै
 नमो दिव्य-रूपाय शान्ताय तस्मै ॥ २१ ॥
 नमस्ते नमः पार्वती-नन्दनाय
 स्फुरच्चित्र-बर्ही-कृत-स्यन्दनाय ।
 नमश्चर्चिताङ्गोज्ज्वलच्चन्दनाय
 प्रविच्छेदित-प्राण-भृद्-बन्धनाय ॥ २२ ॥
 नमस्ते नमस्ते जगत्-पावनात्त-
 स्वरूपाय तस्मै जगज्जीवनाय।
 नमस्ते नमस्ते जगद्-वन्दिताय
 ह्यरूपाय तस्मै जगन्मोहनाय ॥ २३ ॥

नमस्ते नमस्ते नमः क्रौञ्च-भेत्त्रे
 नमस्ते नमस्ते नमो विश्व-कर्त्रे।
 नमस्ते नमस्ते नमो विश्व-गोप्त्रे
 नमस्ते नमस्ते नमो विश्व-हन्त्रे ॥ २४ ॥

नमस्ते नमस्ते नमो विश्व-भर्त्रे
 नमस्ते नमस्ते नमो विश्व-धात्रे।
 नमस्ते नमस्ते नमो विश्व-नेत्रे
 नमस्ते नमस्ते नमो विश्व-शास्त्रे ॥ २५ ॥

नमस्ते नमश्शेष-रूपाय तुभ्यं
 नमस्ते नमो दिव्य-चापाय तुभ्यम्।
 नमस्ते नमः सत्-प्रतापाय तुभ्यं
 नमस्ते नमः सत्-कलापाय तुभ्यम् ॥ २६ ॥

नमस्ते नमः सत्-किरीटाय तुभ्यं
 नमस्ते नमः स्वर्ण-पीठाय तुभ्यम्।
 नमस्ते नमः सल्ललाटाय तुभ्यं
 नमस्ते नमो दिव्य-रूपाय तुभ्यम् ॥ २७ ॥

नमस्ते नमो लोक-रक्षाय तुभ्यं
 नमस्ते नमो दीन-रक्षाय तुभ्यम्।
 नमस्ते नमो दैत्य-शिक्षाय तुभ्यं
 नमस्ते नमो द्वादशाक्षाय तुभ्यम् ॥ २८ ॥

भुजङ्गाकृते त्वत्-प्रियार्थं मयेदं
 भुजङ्ग-प्रयातेन वृत्तेन क्लृप्तम्।
 तव स्तोत्रमेतत् पवित्रं सु-पुण्यं
 परानन्द-सन्दोह-संवर्धनाय ॥ २९ ॥

त्वदन्यत् परं दैवतं नाभिजाने
 प्रभो पाहि सम्पूर्ण-दृष्ट्यानुगृह्य।
 यथा-शक्ति भक्त्या कृतं स्तोत्रमेकं
 विभो मेऽपराधं क्षमस्वाखिलेश ॥ ३० ॥

इदं तारकारेर्गुण-स्तोत्र-राजं
 पठन्तस्त्रि-कालं प्रपन्ना जना ये।
 सुपुत्राष्ट-भोगानिह त्वेव भुक्त्वा
 लभन्ते तदन्ते परं स्वर्ग-भोगम् ॥ ३१ ॥

॥ इति श्रीमत्-काञ्ची-कामकोटि-मूलाम्नाय-सर्वज्ञ-पीठाधिपति-जगद्गुरु-शङ्कराचार्य-श्रीमत्-सदाशिव-
बोधेन्द्र-सरस्वती-श्रीचरण-अन्तेवासिवर्य-श्रीमत्-परमशिवेन्द्र-सरस्वती-श्रीचरण-विरचितं
सुब्रह्मण्य-भुजङ्गं सम्पूर्णम् ॥

This stotra can be accessed in multiple scripts at:
http://stotrasamhita.net/wiki/Subrahmanya_Bhujangam_Paramashivendra_Krtam.

 generated on **November 23, 2025**

Downloaded from  <http://stotrasamhita.github.io> |  StotraSamhita | Credits